

وليم شيكسپيئر جي ڊرامن جو سنڌي ترجمو: هڪ اڀياس

A STUDY OF SINDHI TRANSLATION OF DRAMAS OF WILLIAM SHAKESPEARE

Abstract

William Shakespeare (1564-1616) was great English poet, playwright and actor, widely regarded as both the greatest writer in the English language and the world's pre-eminent dramatist. He is often called England's national poet". His extant works, including collaborations, consist of approximately sonnets, two long poems, and a few other verses, some of uncertain authorship. His plays have been translated into every major and are performed more often than those of any other playwright. He is called writer of every age because he has left his influence on every literary language in every age and movement.

As soon as Sindhi people learnt English, they began to read world literature through English language. Likewise, Shakespeare also became favorite writer among Sindhi writers and elites. First ever Dramatic Society was established at Sindh Arts College (later D.J College) in 1894 but Bombay Dramatic Companies were coming to Sindh to play stage dramas since 1877. From 19th century to onwards Shakespearean influence is evident on Sindhi literature, writers like Mirza Qaleech Baig, Jethmal Pursram, Bherumal Maharchand, Usman Ansari and many others translated plays of Shakespeare. But Mirza Qaleech Baig is known as "Shakespeare of Sindhi Literature", as he translated number dramas into Sindhi but his way of translation was different. He transliterated / adapted them into Sindhi atmosphere with Sindhi characters. Mirza Qaleech Baig had already written 465 books in Sindhi but his work on Shakespeare is prominent, which also paved way for new learners in the filed of drama.

After independence, some more plays have been translated into Sindhi, which prove that impact of Shakespearean Drama on Sindhi, which was started from 19th Century, is still continuing in 21st century.

This article is an attempt to highlight impact of Shakespeare Drama on Sindhi Literature through translations and imitating his way of writing dialogue, depicting society and following dramatic unities in proper manner.

وليم شيڪسپيئر نه صرف انگريزي زبان ۾، پر سڄيءَ دنيا جي ادب ۾ اوچو مقام رکي ٿو، سندس باري ۾ گذريل هڪ صديءَ کان دنيا جون مشهور هستيون هڪ نئين رخ کان تحقيق ڪري رهيو آھن. ڪيترن ئي مهان اديبن، ماهرن ۽ دانشورن شيڪسپيئر جي هستيءَ جي اصليت جي باري ۾ شڪ ظاهر ڪيو آھي. اهڙن محققن ۾ سگمنڊ فروائڊ، چالز ڊڪنز ۽ مارڪ ٽوين جهڙا مشهور ماڻهو به شامل آهن. ڪن جو خيال آھي ته شيڪسپيئر هئو ئي ڪونه ۽ ڪن جو خيال آھي ته اھي ڊراما ان دور جي ڪن ٻين ڊراما نگارن جا لکيل آهن، جن ۾ هڪ ڪرسٽوفر مارلو به شامل هو. بهرحال، شيڪسپيئر جي نالي تي سڄيءَ دنيا جا سوين ادارا ڪم ڪري رهيا آهن، جن ۾ هزارين ماڻهو نوڪريون ڪري رهيا آهن، جنهن جو مطلب اهو ٿيو ته شيڪسپيئر هزارن ماڻهن جي روزگار جو سبب بڻيل آھي. شيڪسپيئر جي فن، فڪر ۽ حياتيءَ تي هزارين ڪتاب دنيا جي مختلف ٻولين ۾ لکيل آهن. شيڪسپيئر جا ڊراما دنيا جي اڪثر ٻولين ۾ شايع ٿي چڪا آهن، جيڪو خود هڪ ادبي رڪارڊ آھي.

”وليم شيڪسپيئر 23 اپريل 1564ع ۾ اسٽارٽ فورڊ ايوان ۾ پيدا ٿيو. وليم شيڪسپيئر جي ننڍ پڻ جي باري ۾ ڪا گهڻي خبر نه ٿي پوي. اهو به هڪ راز آھي ته هن ڪيتري تعليم حاصل ڪئي هئي، ڪهڙين حالتن ۾ هو لنڊن پهتو ۽ اسٽيج جي پهريائين نوڪري پوءِ اداڪاري شروع ڪيائين. انهن سڀني لاءِ روايتون ٻڌايون ويون آهن“ (1) ”شيڪسپيئر شاعر هو، پر شاعر کان وڌيڪ ناٽڪ نويس هو. هن ڏٺو ته رڳو عالما يا شاعر ناٽڪ ماڻهن کي ڪشش نه ڪندا، کيس اها به خبر هئي، ته جن ناٽڪن ۾ هو پاڻ بهرو وٺندو هو، سي سڀئي گهڻو ڪري ردي ۽ ڪنهن نه ڪم جا هوندا هئا. سو هو ڪا نئين شيءِ جوڙڻ تي سوچڻ لڳو. نيٺ ناٽڪ لکڻ جو ارادو ڪيائين. هن پراڻن ناولن، تاريخن، ڏند ڪٿائن ۽ لوڪ ڪهاڻين مان پنهنجن ناٽڪن لاءِ آکاڻيون ڪنيون. انهن آکاڻين کي نئين صورت ڏيئي، منجهن نوان ويس ۽ واڌارا آڻي ۽ ڇنڊڇاڻ ڪري نئين نموني ۽ نئين سوچ جا ناٽڪ لکيا. جڏهن هن پنهنجو پهريون مڪ ناٽڪ (Loves Labour Lost) لکيو، تڏهن هن جي ڄمار ستاويھ ورهيه هئي، پوءِ ته سڄا سارا ويه ورهيه هو ناٽڪ ۽ نظم لکندو رهيو“ (2).

وليم شيڪسپيئر کي ڊرامي لکڻ جي قدرتي ذات مليل هئي. هن جي هٿن ۾ الميه، رومانوي ۽ تاريخي ڊراما پروان چڙهيا. سندس ڊرامي Richard-II جي باري ۾ ولي رام ولپ لکيو آھي ته: ”شيڪسپيئر جو Richard II نه رڳو انگلنڊ جي پندرھين

صديءَ جي زندگيءَ جو هڪ ٽڪرو آهي، جنهن ۾ انگلنڊ جي رسم و رواج جو اولڙو آهي ۽ انهيءَ زماني جي حاضرين لاءِ لکيو ويو هو، بلڪ انهيءَ کان قطع نظر اهو ناٽڪ، دٻاءُ ۾ آيل ڪردار ۽ ڪردارن جي خواهشن جو اڀياس آهي، جيڪي انسان جو بنياد آهن، پوءِ پل کڻي اهو ڪهڙي به دور يا ڪلچر سان واسطو ڇو نه رکندو هجي. شاهنامو به اهڙيءَ طرح هڪ جيئرو جا ڳندو شاهڪار آهي، جو اڄ به اوڀر توڙي اولهه جي پڙهندڙن جي لاءِ دلچسپيءَ جو سبب آهي. انهيءَ جو ڪارڻ نه ان جي تاريخي واقعن جون پيچيدگيون ۽ نه ئي ايراني ڪلچر جي تفصيلي ۽ وسيع بياني آهي. بلڪ فردوسيءَ جو شاعرانو ڪمال آهي، جنهن رستم سهراب ۽ ٻين سورمن کي اسان لاءِ اڄ به زندگيءَ ۽ معنيٰ بخشي آهي. (3) وليم شيڪسپيئر گهٽ ۾ گهٽ ستنهه ناٽڪ ۽ بيشمار نظم لکيا، جن ۾ ”وينس ۽ ايڊونس“ (Venice and Adonis) ۽ ”ريپ آف لُڪريئسيا“ (The Rape of Lucrece) گهڻو مشهور آهن، انهن کان علاوه 154 سانيٽ به لکيائين. هن 37 ڊراما لکيا.

شيڪسپيئر پنهنجا پويان ڏينهن پنهنجي اباڻي ڳوٺ وڃي گذاريا هئا. هو 23 هين اپريل 1616ع تي ٻاونجاه ورهين جي ڄمار ۾ وفات ڪري ويو. کيس سندس ڳوٺ واريءَ ديول ۾ پوريو ويو. سندس قبر تي نظم ۾ هڪ دلچسپ ڪتبو لکيل آهي، جنهن ۾ چيل آهي ته: ”فوتيءَ جي آرام ۾ رخو وجهڻ واري کي ڏٺي ڪندو ته ڪڏهن به سڪ نصيب ڪين ٿيندو!“ انگلنڊ جي هڪ عالم ۽ اديب ڊاڪٽر جانسن، هن بابت هي لفظ لکيا ته: ”جيڪڏهن هڪ پاسي برطانيا جي سڄي سلطنت رکي وڃي ۽ ٻئي پاسي شيڪسپيئر، ۽ پوءِ مون کان پڇيو وڃي، ته تون ٻنهي مان ڪنهن کي پنهنجو ڪرڻ ٿو چاهين، ته آءُ هوند شيڪسپيئر تي هٿ رکان!“ (4).

اڻويهين صديءَ جي آخر ۾، سنڌ ۾ ڪي ناٽڪ منڊليون قائم ٿيون، جيڪي مختلف ناٽڪ پيش ڪنديون هيون. ان سلسلي ۾ پروفيسر منگهارام ملڪاڻي لکي ٿو ته: ”ٽين ڪمپني“ وڪٽوريا ٿيئريڪل ڪمپني“ ۽ مڙني منڊلين جا مکيه ناٽڪ هوندا هئا: ”سفيدخون“، ”خون ناحق“، ”بزم فاني“، وغيره، جي سڀ شيڪسپيئر جي ناٽڪن تان ورتل هئا، ۽ ان وقت جي مشهور اردو ناٽڪ نويس مرحوم آغا حشر ڪاشميريءَ جا لکيل هئا.“ (5).

سنڌي ڊرامي تي وليم شيڪسپيئر جي ڊرامن جو وڏو اثر اڻويهين صديءَ کان شروع ٿيو. جنهن زماني ۾ سنڌي ڊرامن جو رواج پيو تڏهن سنڌي اديبن شيڪسپيئر جي ڊرامن کي وڏي پيماني تي ترجمو ڪرڻ شروع ڪيو. انهن ۾ نوان نوان تجربا ڪيا. ڪيترن ئي سنڌي ليکڪن سندس ساڳن ساڳن ڊرامن جو مختلف نموني ترجمو ڪيو. اي جي اتم لکي ٿو ته: ”سنڌي ناٽڪن جي ٻئي دور کي شيڪسپيئر جي ڊرامن جو دور چوڻ ئي نڪ ٿيندو. هي دور 22 سال هليو. شيڪسپيئر جا ناٽڪ اڳئين دور جي

ڪرامتي ۽ ڌرمي واقعن جي ڀيٽ ۾ ڪردار نگاريءَ وارا ناٽڪ هئا. انهن ۾ سماجڪ مسئلن ۽ قدرن جي ڪشمڪش ڏيکاريل هئي. پر ٻنهي دورن جي ڌارا رومانيت واري هئي، جنهن ۾ حقيقي زندگيءَ بدران ڪلپنا ۽ جذبات تي زور ڏنل هو. انهن ناٽڪن جون اڪثر ڪهاڻيون ديوتائن، راجائن، پرين، شهزادن ۽ نوجوانن بابت هيون. (6) شيڪسپيئر جي ڊرامن جي ترجمن سان سنڌي ڊرامو ڌرمي ۽ فلسفي ڊرامن مان به آزاد ٿيو. ان سلسلي ۾ پروفيسر منگهارام ملڪاڻي لکي ٿو ته: ”شيڪسپيئر زندگيءَ جي ان نموني فلسفي جي برخلاف هو ته انسان تقدير جو ٻڌو ٻانهو آهي ۽ سندس ڪا به ڪوشش نرڙ جي لڪڻيءَ کي مٽي نه ٿي سگهي. شيڪسپيئر هڙئي ناٽڪ هن نئين اصول تي ٻڌا ته انسان جي قسمت سندس سيرت ۾ سمايل آهي ۽ هو پنهنجن ڪرتوتن جي برڪت سان گهڻي قدر پنهنجي قسمت بڻائي سگهي ٿو. توڻي ڪن حالتن ۾ سيرت مٿان تقدير غالب پئجي وڃي ۽ آخر نتيجو مقدر جي وس ٿيو پوي.“ (7)

شيڪسپيئر جي ڊرامن جا جن اديبن سنڌيءَ ۾ ترجما ڪيا، انهن ۾ مرزا قليچ بيگ سر فهرست آهي، هن کي سنڌي ڊرامي جو شيڪسپيئر به چيو ويندو آهي. ٻين ۾ جينمل پرسرام، پيرومل مهرچند، نانڪرام ميرچنداڻي، ديوان ناڪرداس، پاڳسنگ آڏواڻي، منگهارام ملڪاڻي، عثمان علي انصاري، لطف الله بدوي، حبيب الله مرزا، تيرت بسنت ۽ ٻيا شامل آهن. شيڪسپيئر جو شايد ئي ڪو اهڙو ڊرامو هجي، جنهن جو سنڌيءَ ۾ ترجمو نه ڪيو ويو هجي. مرزا صاحب، جيڪي ڊراما سنڌيءَ ۾ ترجمو ڪيا، انهن جا ڪردار ۽ ماحول ئي تبديل ڪري سنڌيءَ ۾ آندو. ڪي ڊراما پنهنجيءَ اصليت وڃائي وينا ۽ ڪي ڄڻ اصلوڪا سنڌي ٿي پيا آهن. ڪن مترجمن انهن کي اصلي روپ ۾ ترجمو ڪيو آهي. هتي اسان ڪجهه ترجمو ٿيل ڊرامن جو جائزو ڏيون ٿا:

(1) هيمليت : (Hamlet)

هيءُ ڊرامو زندگيءَ جي فلسفي، انساني ڪردار، انساني چالاڪين ۽ حماقتن جي پيشڪش جي لحاظ کان شيڪسپيئر جي مڙني ڊرامن ۾ وڏي اهميت رکي ٿو. هيمليت شيڪسپيئر جو طويل ڊرامو جنهن جو شمار ”ٽريڊيز آف ورلڊ لٽريچر“ ۾ ٿئي ٿو. سنڊريل ڪان پوءِ ٻئي نمبر تي هن ڊرامي تي فلمون ٺهيون. هيمليت جو روح اڄ به ڪرون بورگ جي ايوانن ۾ گهمندو رهي ٿو. گرمين جي مند ۾ قلعي ۾ واقع اوپن ايئر اسٽيج تي هيءُ ڊرامو پيش ڪيو ويندو آهي. هن ڊرامي جي ڪهاڻي ڪجهه هن ريت آهي ته ڊينمارڪ جي بادشاهه هيمليت کي سندس پيءُ ڪلاڊيس قتل ڪرائي نه رڳو تخت تاج تي قبضو ڪري ٿو پر سندس راڻيءَ سان شادي ڪري ٿو. بادشاهه جو پٽ شهزادو هيمليت شهر ڇڏي هليو وڃي ٿو. سندس وفادار دوست هوريشيو جي ملاقات هن محل ۾ بادشاهه

هيمليٽ جي پوت سان ٿئي ٿي، جيڪو سمورو احوال هورشيو سان ڪري ٿو. هورٿيو شهزادي هيمليٽ جي ملاقات پوت سان ڪرائي ٿو ۽ پوءِ ٿئي گڏجي، ڪلاڊيسي کان بدلو وٺن ٿا. هن ڊرامي جا سنڌي ۾ ڪيترائي ترجما ٿيا آهن.

شهزادو بهرام (مرزا قليچ بيگ)

مرزا قليچ بيگ هيءُ ڊرامو وليم شيڪسپيئر جي مشهور ڊرامي Hamlet جو ترجمو ڪيو. مرزا صاحب هن ڊرامي کي سنڌي ماحول ۽ مسلم زندگيءَ ۾ ”شهزادو بهرام“ جي عنوان سان 1914ع ۾ ترجمو ڪيو. هن ڊرامي جي مرڪزي ڪردار ۾ بيحد سوچڻ پڌر ۽ عمل نه ڪرڻ جي عادت ڪري خونخوار نتيجا ڏيکاريا ويا آهن. هيءُ ڊرامو بادشاهن جي روايتي دشمني، قتل ۽ تخت جي قبضي سان شروع ٿئي ٿو ۽ خون جي بدلي تي ڪهاڻي ٻڌل آهي. ڊرامي جي آکاڻي مقتول بادشاهه جي روح جو روز رات جي وقت نمودار ٿيڻ سان اڳتي وڌي ٿي. مرحوم بادشاهه جو روح پنهنجي پٽ يعني شهزادي بهرام کي موت جو راز ٻڌائي ٿو ۽ ڪهڙي نموني کيس زهر ڏئي ماريو ويو آهي.

شهزادو بهرام جيڪو پنهنجي والد جي موت جي صدمي سبب بي حال ۽ پاڻ اڪيلو محسوس ڪري رهيو هو، ڇو جو سندس چاچي فتح شاهه تخت تي ناجائز قبضو ڪيو هو ۽ سندس والده راڻي قمر النساء فتح شاهه سان شادي ڪري ڇڏي هئي. اهو ئي سبب آهي جو هو عورت ذات کي بي وفا سمجهي ٿو، ان سلسلي ۾ شيڪسپيئر چيو هو ته:

Frailty thy name is woman

هو دنيا جي ان دوکي بازيءَ تي اڃان حيران ۽ پريشان ٿي هو ته: چاچي جي هٿان پيءُ جي موت جي حقيقتن کيس برداشت کان ٻاهر ڪري ڇڏيو هو. هو بدلي جي آڳ ۾ جلندو رهيو ۽ چرئي هجڻ جو روپ ڌاري بدلي وٺڻ لاءِ منصوبا ٺاهڻ لڳو. پر سندس طبيعت ۾ ارادي جي غير پختگيءَ جي ڪري بدلي وٺڻ ۾ دير ٿي ويئي. ”ٿيڻ گهرجي يا نه ٿيڻ گهرجي“ جي وچ ۾ هو اهڙيءَ طرح قاسي ويو جو حالتون سندس قابو مان نڪري ويون. نتيجي طور پنهنجيءَ جان جي بازيءَ تي کيس بدلو وٺڻو پيو. شهزادو بهرام ان جنگ ۾ آخر پاڻ به مارجي ويو.

ترجمي جي لحاظ کان هيءُ ڊرامو مرزا قليچ بيگ جو بهترين ڊرامو آهي. هن ترجمي ۾ مرزا صاحب اصلي انگريزي بادشاهي ماحول کي سنڌي ويس پهرايو آهي. اصلي انگريزي شعرن جي جاءِ تي سنڌي شعر استعمال ڪيا اٿس، جنهن سان ترجمي ۾ اڃان به خوبصورتي اچي ويئي آهي. وٽندڙ ۽ آسان ٻولي، ٺهڪندڙ پهاڪا ڊرامي جي حسن کي اڃان به وڌائين ٿا.

تريا چلتر (ديوان ناڪرداس ناگراڻي)

ديوان ناڪرداس ناگراڻيءَ جو تعلق شڪارپور سان هو. هن صاحب جي ڪوشش سان سنه 1897ع ۾ شڪارپور ۾ ”ڌرم اپڪار ايميجوئر ڊراميتڪ سوسائٽي“ وجود ۾ آئي هئي، جنهن لاءِ پاڻ به ڪيترائي ڊراما لکيا. هو پيشي جي لحاظ کان جج هو. هن 1914ع ۾ ”تريا چلتر“ ناٽڪ لکيو، جيڪو شيڪسپيئر جي هيمليت جو ترجمو آهي. ”تريا چلتر“ ترجمو اصل کان به ڏکيو هو، جنهن جي ڪري مرزا قليچ بيگ جي ترجمي شهزادي بهرام جيتري شهرت حاصل ڪري نه سگهيو. هيءُ ڊرامو بادشاهن جي روايتي دشمني، قتل ۽ تخت جي قبضي سان شروع ٿئي ٿو ۽ خون جي بدلي تي ڪهاڻي ٻڌل آهي. ”1914ع ڌاري ديوان ناڪرداس جو ’تريا چلتر‘ ڌرم اپڪار ايميجوئر ڊراميتڪ سوسائٽي طرفان ڪري ڏيکاريو ويو. تيجيانداس مذاقي مرد جو ڀارت ڪيو هو ۽ مذاقي عورت مهراج پهلاجراءِ ڪيو.“ (8)

هئمليت (جينمل پرسرام)

جينمل پرسرام گلراجاڻي مشهور شاعر، ڪهاڻيڪار، صحافي، مترجم، مؤرخ، قومي ڪارڪن ۽ تيسافست هو. سندس ادب ۾ گهراڻي ۽ مطالعي جو عڪس جا بجا موجود آهي. جينمل پرسرام شيڪسپيئر جي مشهور ڊرامي Hamlet جو ترجمو ”هئمليت“ جي عنوان سان 1923ع ۾ ڪيو. هن ڊرامي لاءِ جينمل لکي ٿو ته ”هئمليت“ پٽس، ماڻس، چاچس ۽ سندس دوست وغيره، اهي سڀ اندر آهن. جيئن اصل مصنف ”روميو جوليت“ ۾ ٿو چوي ته: انسان وغيره جي اندر ۾ اهڙا ٻه ضدي راجا ويٺا لشڪر لڳائي – هڪڙو راجا سڀ مت ۽ ٻيو راجا درمت ۽ انهن جا لشڪر تيئن، هڪڙو ”هئملت جو پيءُ، ٻيو سندس چاچو، ٻه ضدي راجا آهن. سندس مرحوم پيءُ سڀ مست راجا آهن، جو چاچس درمت جي چاپ ڪري ٿڌجي ويو آهي ۽ هن جي ٻاهر ڏسڻ ۾ سيلوان راڻيءَ، ريهي ريهي، پوءِ پنهنجو ڪيو آهي. اها راڻي آهي انسان جي ترشنا رويي دل، جنهن کي سڀ مت چڪي ته چڱي ٿيو پوي، پر درمت چڪيس ته بري ٿيو پوي. ٻنهي جو بيان هيمليت انهيءَ ٽڪر ۾ ٿو ڏئي، جتي چويس ٿو: ڏس، هن کي! ڪيڏانهن فرشتو، ڪيڏانهن پوت!“ (9)

هن ڊرامي ۾ هڪ هنڌ بادشاهه جو روح چو ٿو ته: ”روح آهيان آءُ روح، تنهنجي پيءُ جو. ڪجهه وقت تائين اها سزا آهي مون کي ملي، رات جو رلڻ جي ۽ ڏينهن جو باهه جي بند ۾ سڙڻ جي، جيسين منهنجي جيوت جي ڏينهن جا ڪيل پليت گناهه وڃن سڙي ۽ صفا ٿي. پنهنجي قيد خاني جا گجهه، مون کي منع آهي ٻڌائڻ جي، نه ته تو کي سڻايان ڳالهه اهڙي، جنهن جو اکر ڪو ذرو جي سڻين، ته جان ڏري وڃي، جوان رت ڄمي وڃي تارن

جيان، ڪَر اڪيون پنهنجن گولن مٿان نڪري اچن. تنهن جا ڳٽيل وار ڪر جدا ٿي پون. ۽ هر هڪ وار ائين ڪڙو ٿي بيهي، جيئن چرڪندڙ ساهيءَ جا قلم، پر هن دوزخ جو احوال نه ٻڌائڻو آهي، رت ۽ ماس جي ڪنڌ کي“ (10)

هيمليٽ (ٿيرٽ بسنت)

ٿيرٽ بسنت، هند ۾ سنڌي ادب جو نالي وارو ليکڪ ٿي گذريو آهي، سندس جنم ميرن واريءَ خيرپور ۾ ٿيو هو. هن پڻ شيڪسپيئر جي ڪن ڊرامن جا سنڌي ۾ ترجما ڪيا. سندس ترجمو ”هيمليٽ“ 1980ع ۾ هند ۾ شايع ٿيو. هن ترجمي ۾ اصلي ماڳن، مڪانن ۽ نالن سان اصليت واري روپ ۾ ترجمو ڪيو ويو آهي.

هيمليٽ (وحيد لاشاري)

هيمليٽ جو سنڌي ۾ ترجمو 2017ع ۾ وحيد لاشاريءَ ڪيو آهي. هن ترجمي کي اصل نالن ۽ ماڳن مڪانن سان پيش ڪيو ويو آهي. هن ڊرامي جي تعارف جي سلسلي ۾ مترجم لکيو آهي ته: ”هيمليٽ؛ ڊرامو ڊينمارڪ جي شهزادي جي ڪهاڻي آهي. هيمليٽ (مرڪزي ڪردار) ڊينمارڪ جي بادشاهه ڪيلاڊيس جو ڀائٽو ۽ بادشاهه ڪيلاڊيس جي زال ۽ راڻي گرٽريوڊ جو پٽ هو. جيڪو ولايت ۾ پڙهندو هو ۽ پيءُ جي موت جي خبر ٻڌندي ئي ڊيس اچي وڃي ٿو ۽ پنهنجي پيءُ جي موت جا سبب معلوم ڪرڻ ۾ لڳي وڃي ٿو. هيمليٽ؛ کي شڪ ٿي پوندو آهي ته سندس پيءُ کي ڪنهن ماريو آهي، پوءِ پيءُ جي موت جو بدلو وٺڻ لاءِ آتو هوندو آهي. هيمليٽ؛ ڊرامو نهايت ئي اهم ۽ ڪارائتو آهي ۽ هن ڊرامي ۾ سڀ جا سڀ ڪردار نهايت ئي اهم آهن“ (11)

وحيد لاشاريءَ سٺي نموني اصل ڪردارن ۽ ماڳن مڪانن سان ترجمي ۾ نڀاڻ جي ڪوشش ڪئي آهي. هو هيمليٽ جي ڪردار بابت لکي ٿو ته: ”هيمليٽ جو مرڪزي ڪردار ڏاڍو اهم ڪردار ادا ڪندي نظر اچي ٿو ۽ هيمليٽ جو ڪردار هڪ بهادر ۽ صبر وارو نظر اچي ٿو. هيمليٽ جو ڪردار فلسفاڻو ۽ شاعرانو آهي. هيمليٽ جي بهادري ۽ حساسيت ان مان نظر اچي ٿي ته؛ جڏهن هو پولونيس کي قتل ڪري ٿو. اوفيليا جي تدفين وقت جذباتي ٿي وڃي ٿو. هڪ جهاز کان ٻي جهاز ۾ ٽپو ڏئي ٿو ۽ تلوار بازي ڪرڻ وقت بهادري ڏيکارڻ. اهي ڊرامي جا حصا هيمليٽ جي بهادريءَ ۽ حساسيت کي ظاهر ڪن ٿا. فقط هڪ ئي صدمو هن کي ڪمزور ڪري ڇڏي ٿو ۽ اهو صدمو سندس پيءُ جو موت ۽ ماءُ جي بي وفائي آهي“ (12)

(2) ڪنگ ليئر: (King Lear)

شيڪسپيئر جو ڊرامو ”ڪنگ ليئر“، پهريو دفعو 1606ع ۾ پڌرو ٿيو. هن ڊرامي

جي اصل ڪهاڻي حضرت عيسيٰ کان اٺ سؤ سال اڳ واري زماني جي بادشاهه ليئر جي زندگيءَ جو تاريخي احوال آهي، جيڪو شيڪسپيئر ڪن تاريخي ڪتابن تان ڪنيو. بدنصيب بادشاهه شاهه وڏيءَ عمر ۾ پهچڻ باوجود هڪ صحتمند زندگي گذاري ٿو. هو بنيادي طرح خوشامد پسند سوچ جو مالڪ آهي. هو پوڙهي ٿيڻ کان پوءِ چاهي ٿو ته پنهنجي حڪومت پنهنجين ڌيئرن ۾ ورهائي ڇڏي. هو پنهنجو راج ڌيئرن ۾ اهڙيءَ طرح ورهائڻ چاهي ٿو جيترو پيار سندس ڌيئر هن سان ڪن ٿيون. سندس سڀ ڌيئر هن جي بي انتها خوشامد ڪن ٿيون مگر سندس ننڍي ڌيءَ شهزادي جيڪا ٻين جي پيٽ ۾ خوبصورت ۽ ذهين آهي، اها روايتي خوشامد نه ٿي ڏيکاري. اهڙيءَ طرح بادشاهه پنهنجي ٻچاڙين ڌيئرن جي خوشامد تي پُلجي پنهنجي سموري ملڪيت سندن لويي مڙسن کي ڏئي ڇڏي ٿو پر هن اندر جي سچاڙ سچ جتي ڏيندڙ ننڍي ڌيءَ کي ڪاري ڪوڏي به نه ڏني ۽ کيس فرانس جي بادشاهه سان شادي ڪرائي ڪڍي ڇڏي ٿو، جيڪو نياڻيءَ جي سندس اخلاق ۽ ڪردار جي ڪري گهڻي عزت ڪري ٿو. سندس وڏيون ڌيئرون اهو فيصلو ڪنديون آهن ته هو والد کي واري واري سان هڪ مهينو پوري شان سان رهائينديون، مگر اڳتي هلي پيءُ کي گهران ڪڍي ڇڏين ٿيون، جنهن تي بادشاهه کي ننڍي ڌيءَ جي سچيءَ محبت جو قدر ٿئي ٿو. آخر ڪار ننڍي ڌيءَ جو مڙس سندس پيءُ جي ملڪ تي ڪاهه ڪري ٿو ۽ دغا باز ڌيئرن کان نجات ڏياري ٿو. سندس ننڍي ڌيءَ کيس سهارو ڏئي ٿي. هوءَ پيءُ جي خدمت ڪندي تڪليفون سهي گذاري وڃي ٿي ۽ بادشاهه پڻ بُريءَ حالت ۾ مري وڃي ٿو.

شاهه ايليا

مرزا قليچ بيگ جو شاهه ايليا ڊرامو اصل ۾ انگريزي ادب جي ڊرامانويس ۽ شاعر شيڪسپيئر جي ڊرامي (KING LEAR) جو ترجمو آهي. جيڪو مرزا صاحب سال 1900ع ۾ ترجمو ڪيو هو. هن ڊرامي جو پهريون ڇاپو ادبي بورڊ طرفان سال 1959ع ۾ شايع ٿيو. هن ڊرامي ۾ سيرت جي هيٺائينءَ جي موضوع کي ڪنيو ويو آهي. هن ناٽڪ جو مضمون ڏکڻ ڏاکڻن سان ڀريل آهي. شاهه ايليا جي خوشامد پسند طبيعت سندس زوال جو سبب بڻجي ٿي. اهڙي درد ناڪ ناٽڪ کي مرزا صاحب سنڌي ماحول ۾ آڻي سندس نثر جي سونهن کي ٻيڻو ڪري ڇڏيو آهي. بدنصيب بادشاهه شاهه ايليا وڏيءَ عمر ۾ پهچڻ باوجود هڪ صحتمند زندگي گذاري ٿو. هو چاهي ٿو ته پنهنجي حڪومت پنهنجين ڌيئرن ۾ ورهائي ڇڏي. سندس سڀ ڌيئر هن لاءِ وڏي محبت ڏيکارين ٿيون. سندس ننڍي ڌيءَ شهزادي صوفيا جيڪا ٻين جي پيٽ ۾ خوبصورت ۽ ذهين آهي، اها روايتي خوشامد نه ٿي ڏيکاري. مثلاً ائڪٽ پهرين جي پردي پهرين ۾ صوفيا پنهنجي پيءُ شاهه ايليا کي

چوي ٿي ته:

”منهنجي زبان، سڀي نه آهي ۽ مون کي خوشامد ڪرڻ جو هنر نه ٿو اچي، جو دل ۾ هڪڙي رڪان ۽ وات سان ٻي چوان. اهڙي ڪوڙي زبان ۽ اهڙي طمع واري اک مون کي جيئن نه هجي تيئن چڱي. اگرچ ان ڪري مون کي دنياڻي نقصان ۽ اوهان جي ڪاوڙ سهڻي پوي ٿي.“ (13)

اهڙيءَ طرح بادشاهه پنهنجي ٻچاڙين ڏيئرن جي خوشامد تي ڀلجي پنهنجي سموري ملڪيت سندن لويي مڙسن کي ڏئي ڇڏي ٿو پر اندر جي سچاڙ ۽ سچ چئي ڏيندڙ ڌيءَ صوفيا کي نظر انداز ڪري ٿو. آخر ڪار صوفيه جو مڙس سندس پيءُ جي ملڪ تي ڪاهه ڪري ٿو ۽ دغا باز ڏيئرن کان نجات ڏياري ٿو. سندس ننڍي ڌيءَ صوفيه کيس سهارو ڏئي ٿي. هوءَ پيءُ جي خدمت ڪندي تڪليفون سهي گذاري وڃي ٿي ۽ بادشاهه پڻ بُريءَ حالت ۾ مري وڃي ٿو.“ (14)

هيءُ ڊرامو، شيسڪسپيئر جي بهترين ڊرامن ۾ شمار ڪيو ويندو آهي. هن ڊرامي جو ترجمو مرزا قليچ اهڙو ته اڪري پابنديءَ وارو ڪيو آهي، جو ڪردارن ۽ شهرن جا نالا ڦيرائي مڪاني رکيا آهن. بادشاهه جون دردناڪ زبانيون، چريائپ جي حالت ۽ وفادار ڌيءَ جي لاش واري منظر کي اصلوڪو ڪري ڏيکاريو آهي. مرزا قليچ سليس ٻولي استعمال ڪري ان ناٽڪ ۾ اهڙيون خوبيون بيان ڪيون آهن، جن اهو اصلي معلوم ٿئي ٿو. ڪردار نگاري توڙي مڪالم جي لحاظ کان هيءُ ناٽڪ سنڌي ادب ۾ اهم جڳهه والاري ٿو. مرزا صاحب جي ترجمي ۾ استعمال ٿيل ٻولي به عام فهم جي آهي جو ان ڳالهه جو گمان ئي نٿو ٿئي ته ترجمو آهي يا طبع زاد. شاهه ايليا ڊرامي ۾ جڳهه جڳهه تي شعرن، رباعين، گيتن کي اهڙي سهڻي نموني بيهاريو اٿس جو حيرت وٺيو وڃي. صفحي نمبر 40 تي لکي ٿو:

جنهن کي هجي ههڙي نياڻي،
تنهن جي قسمت آهي ڪاڻي،
هن کان بهتر ڇتي گيداري،
بنهي کي گڏي، هڻجي اُماڙي،
يا ته ڏجي نئي تن کي ڦاسي،
ڇُتي تن مان سڀڪو ساسي!

ڊرامي ۾ جڳهه جڳهه تي نيٺ سنڌي محاورن، اصطلاحن، چوڻين، ۽ پهاڪن کي تحرير جي زينت بنايو اٿس، جنهن سان هيءُ ڊرامو بلڪل سنڌي سماج جي نمائندگي ٿو ڪري.

(3) دي مرچنٽ آف وينيٽس : The Merchant of Venice

وليم شيڪسپيئر جو هي ڊرامو 16 صديءَ جي واپار، وياج ۽ يهودي سوچ جي عڪاسي ڪري ٿو. هڪ اندازي موجب هي ڊرامو 1596 کان 1599ع دوران لکيو ويو. جيتوڻيڪ هي هڪ رومانوي ڪاميڊي آهي، مگر ان ۾ زندگيءَ جا سنجيندا مسئلا پيش ڪيا ويا آهن.

حسنا دلدار (مرزا قليچ بيگ)

هيءُ شيڪسپيئر جي مشهور ناٽڪ ”Merchant of Venice“ جو ترجمو آهي، جنهن کي مرزا قليچ سال 1897ع ۾ ترجمو ڪيو ۽ ان ڊرامي کي سنڌ ڪاليج ڊرامائيٽڪ سوسائٽيءَ طرفان ڪاميابيءَ سان اسٽيج تي پيش ڪيو ويو. هيءُ ناٽڪ سيرت جي موضوع تي آهي. ناٽڪ ۾ سنڌي ماحول کي پيش ڪيو ويو آهي ۽ ڪردار، مقصديت پڻ سنڌي ماحول جي جھلڪ کي ظاهر ڪن ٿا. هن ناٽڪ ۾ سيرت جو مسئلو اهو ڏيکارو ويو آهي ته وياج خور جي پيسي جي پوڄا سندس تباهي ٿي آئي ۽ عاشق دلدار جي ادار دلي ڪيس سياڻي ۽ بردبار معشوق حسنا سان ميلاپ ٿي ڪرائي.

مرزا صاحب جي هن ناٽڪ جي باري ۾ پروفيسر منگهارام ملڪاڻي لکي ٿو ته: ”قليچ بيگ هن ناٽڪ جو ڏيهي زندگيءَ ۾ التوا اهڙي ته ڪاريگريءَ سان ڪيو هو جو بنهه اصلي پئي لڳو. هي ناٽڪ جڏهن پهريون ڀيرو اسٽيج تي آيو هو، تڏهن ڪيترن هندو بزرگن کي ڏاڍي ٿامڻي لڳي هئي انهيءَ جو ڪارڻ هو ته Shylock وياج خور کي مرزا صاحب يهوديءَ مان ڦيرائي هريداس مارواڙي بڻائي ڇڏيو هو ۽ ڪرستان واپاريءَ Antonio کي لالا منسڪ لعل بڻائي اهڙيءَ ريت پيش ڪيو هئائين جو هو هندو رڳو نالي ۾ ٿي لڳو، سندس دوستي مسلمان دلدار (Bassanio) سان هئي ۽ هن جو اٿڻ ويهڻ مسلمان سان ٿي ٿيو. انهيءَ سمي جي ڪتر هندن واري چوٽ ڇات منجهس هئي ڪانه. اهڙي طرح سان مرزا صاحب هن رومانوي ناٽڪ مان هندو-مسلم ميلاپ جو ترقي پسند مطلب ڪڍي ورتو ۽ يهودي، عيسائي نفاق وارو اصلوڪو مطلب ڪڍي ڇڏيائين.“ (15)

(4) دي روميو اينڊ جونيٽ : (The Romeo and Juliet)

روميو جوليٽ وليم شيڪسپيئر جي مشهور رومانوي ٽريجڊي آهي، جنهن تي بيشمار ڊراما ۽ فلمون ٺهي چڪيون آهن ۽ ان کان علاوه ان جي ڪهاڻيءَ مان متاثر ٿي ٻيون ڪهاڻيون ۽ ناول به لکيا ويا آهن. هن ڊرامي جا مڪالما به تمام گهڻو مشهور آهن. هڪ هنڌ چنڊ لاءِ لکيو اٿس ته:

*O Swear not by the moon, the inconstant moon
That monthly changes in her circled Orb,
Lest that thy love prove likewise variable.*

گلزار ۽ گلناز (مرزا قليچ بيگ)

مرزا صاحب شيڪسپيئر جي رومانوي ڊرامي *The Romeo and Juliet* جو ترجمو وري نئين انداز ۾ ”گلزار ۽ گلناز“ جي نالي سان 1909ع ۾ سنڌي صورت ۾ الٽو ڪيو. اصل ڊرامي ۾ نوجوانن جوشيلن عاشقن جو دڪدار انت ڏيکاريل آهي، پر ان ناٽڪ ۾ ان جي مومار پڄاڻي ۽ ڪي مرزا صاحب عام ماڻهن جي دلپسنديءَ لاءِ ڦيرائي، پريم جو ميلاپ ڪرايو هو، جنهن ڪري اڀرن بي تحمل عاشقن کي سزاياب ڪرڻ جو ناٽڪي مطلب دفع ٿي ويو. هن ڊرامي ۾ بهترين نظارا ۽ عاشقن جون آهون شامل آهن. هن ڊرامي لاءِ پروفيسر منگهارام لکيو آهي ته: ”منجهس جيڪي ڪلا يا عشق بازيءَ جا چهچتا ۽ زبانيون هيون، تن تي سوسائٽيءَ جي ڪائونسلرن اعتراض اٿاريو. جنهن ڪري هيءُ هڪڙوئي ناٽڪ هو جو ڇپايو به ويو، پر اسٽيج تي ڪڏهن به ڪرڻ ۾ نه آيو، ۽ منڊليءَ جي ڇپائيندڙ، ايس- جي ڪو آپريٽو سوسائٽيءَ وارن جي گدامن ۾ هن ناٽڪ جا اڻ جلد ٻڌل فارم اڏوهيءَ کائي ختم ڪري ڇڏيا.“ (16)

(5) سمبلائين: (Cymbeline)

سمبلائين کي برطانيه جو بادشاهه به چيو ويندو آهي. هيءُ هڪ قديم قصو هو، جيڪو برطانوي بادشاهه سان منسوب هو. هيءُ هڪ رومانوي ڪاميڊي آهي. جنهن ۾ حسد، ساڙ ۽ معصوميت وارن انساني روين کي موضوع بڻايو ويو آهي. هڪ اندازي موجب وليم شيڪسپيئر هيءُ ڊرامو 1611ع ۾ لکيو هو.

شمشاد مرجانه (مرزا قليچ بيگ)

مرزا قليچ بيگ جو ”شمشاد مرجانه“ 1908ع ۾ شيڪسپيئر جي مشهور ڊرامي *Cymbeline* جو ترجمو هو ۽ نهايت ڪامياب ٿيو هو. هن ناٽڪ ۾ ڪردار جي ڪچائي اها ڏيکاريل آهي ته پورڙو هيرو، هيروئن (Heroine) جي ٻڌل بيوفائيءَ ۾ سٿروئي ويساهه ڪري ٿو وڃي ۽ بنا تحقيق جي ڪڍي ٿو ڇڏيس، جنهن جي سزا اها ٿو پائي جو ڀڄتا ۽ بعد ۾ وڇوڙي جا عذاب سهڻا ٿا پونس.

جرم وفا (عثمان علي انصاري)

عثمان علي انصاري، شاهه ۽ سچل جو شارح هئڻ سان گڏوگڏ مضمون نگار، افسانه نگار، ترجمي نگار ۽ ڊراما نويس هو. بحیثیت ڊرامي نگار، عثمان علي انصاري

شيڪسپيئر جي ٻن مشهور ڊرامن جا سنڌيءَ ۾ ترجما ڪيا، جن ۾ سمبلائن (Cymbeline) جو ”جرم وفا“ جي نالي سان ڪيائين. شيڪسپيئر جي سمبلائن جو ترجمو قيليچ صاحب ”شمشاد مرجان“ جي نالي ڪيو هو. هن ڊرامي جا ڪردار ۽ ماحول تبديل ڪري سنڌيءَ ۾ اخذ ڪيا هئا. پر انصاريءَ صاحب نه متن ۾ تبديلي آندي نه ڪردارن ۾ ڦيرڦار ڪئي. ”جرم وفا“ 184 صفحن تي، ميرپور خاص پرنٽنگ پريس مان 1937ع ۾ شايع ڪرايو ويو. هن ڊرامي ۾ انصاري صاحب ڪردارن جا نالا اهي ئي رکيا، جيڪي شيڪسپيئر جي ڊرامي ۾ هئا. ڊرامي جي شروعات هيئن ٿيل آهي:

اٽڪ پھريون – سين پھريون

بادشاھ جي محلات جي پوئين باغ ۾

ٻہ شخص اندر اچن ٿا.

پھريون: جنھن ڏي کڻي نظر ڪر ته ڦوڪيو ٿو اچي، خبر نه آهي ته ڇا وڃايو اٿن. بادشاھ جا درباري به آهن فرشي ويڙها. خدا جي حڪم تي ٻرو پيو چڙهيو وڃين. باقي بادشاھ جي منھن ۾ ٿورئي رنج ڏس ته هنن جا ڄڻ ٻہ چار مري ويا“ (17). هن ڊرامي ۾ ڄاڻايل آهي ته ظاهر ڪي شخصيتون پنهنجي وفاداريءَ سبب سزا پوگين ٿيون. جڏهن ته وفا نه ڪندڙ مڙا ماڻين ٿا. مگر فتح ان جي ئي ٿيندي آهي، جيڪي سڃا ۽ وفادار هوندا آهن. انهن کي پنهنجي سڃائيءَ جو اجورو ملندو آهي. اهڙي طرح ڪوڙن، مڪارن کي پنهنجي ڪيتي جي سزا ملندي آهي.

(6) نيڪي بدي

مرزا قليچ بيگ جو بهترين ناٽڪ ”نيڪي بدي“ 1911ع ۾ اسٽيج تي پيش ٿيو، جيڪو آغا حشر جي مشهور ڪيل ”خوبصورت بلا“ تان ترجمو ڪيل هو. مرزا صاحب پنهنجي ناٽڪ جي ڊيپاجي ۾ ڄاڻايو آهي ته اهو اصل شيڪسپيئر جي ڪنهن ناٽڪ تان ترجمو هو، جنهن ۾ اصل مترجم نالو ڪونه ڄاڻايو هو.

(7) جمشيد حميده

مرزا قليچ بيگ هيءُ ناٽڪ 1918ع ۾ شيڪسپيئر جي ڪنهن ناٽڪ تان الٽو ڪيو، جيڪو بعد ۾ شايع ٿيو.

(8) ڪنگ جان : (King John)

هيءُ تاريخي ڊرامو شيڪسپيئر اٽڪل 1590ع ۾ لکيو هو مگر شايع 1623ع ۾ ٿيو. هيءُ ڊرامو انگلنڊ جي بادشاھ جان، جنهن 1199ع کان 1216ع تائين حڪومت ڪئي هئي، ان بابت آهي. هن ڊرامي جي ذريعي سندس طرز حڪومت ۽ خامين ۽ خدمتن کي

ويو آهي موضوع بڻايو.

حرص جو شڪار (پيرومل مهرچند)

ڪاڪو پيرومل مهرچند آڏواڻي ويهين صديءَ جي پهرين اڌ جو وڏو محقق، تاريخ نويس، ماهر لسانيات، مضمون نگار، ناول نويس، ڊراما نگار، سيلاني، شاعر ۽ مترجم هو. ڪيترائي ڪتاب لکيائين. هن ڪيترائي ڊراما پڻ لکيا. ان زماني ۾ ڪيترن ئي ڊراما نگارن شيڪسپيئر جي ڊرامن جا ترجما ڪيا. ان ڏس ۾ ڪاڪي پيرومل سال 1912ع ۾ شيڪسپيئر جي ڊرامي ڪنگ جان (King John) جو ترجمو ”حرص جو شڪار“ جي نالي سان ڪيو. هيري نڪر موجب هن ناٽڪ اردو ترجمي تان ورتو هو، جو ڪتابي صورت ۾ ته شايع ٿيو، پر اسٽيج تي ڪو نه آيو.“ (18)

(9) ٽيمپيسٽ : (Tempest)

ٽيمپيسٽ، شيڪسپيئر جي مشهور رومانوي ڪاميڊي آهي، جيڪا اٽڪل 1610ع ڌاري لکي وئي، جنهن لاءِ محققن جي خيال موجب اهو شيڪسپيئر جو آخري ڊرامو هو، جيڪو هن اڪيلي سر لکيو هو. هن ڊرامي ۾ ڪهاڻي هڪ ٻيٽ تي ميلان جي نواب ۽ مرانڊا نالي چوڪريءَ سان منسوب آهي.

طوفان (جينمل پرسرام گلراجاڻي)

جينمل پرسرام گلراجاڻيءَ ڪيترن ئي ڊرامن جا ترجما ڪيا. اهڙيءَ طرح جينمل پرسرام شيڪسپيئر جي ڊرامي Tempest جو ترجمو ”طوفان“ جي نالي سان ڪيو. هن ڊرامي کي هن پنهنجي حساب سان ترجمو ڪيو. اصل ڊرامي جي ڊرامائي حيثيت ختم ڪري ناول جي روپ ۾ آڻي ڇڏيو.

(10) مير فار مير : (Measure for Measure)

هڪ اندازي موجب وليم شيڪسپيئر هيءُ ڪاميڊي ڊرامو 1604ع ڌاري لکيو پر شايع 1623ع ۾ پهريون دفعو ٿيو. ڊرامي جو خاص موضوع انساني سپائن جهڙوڪ انصاف، رحم ۽ اخلاق تي ٻڌل آهي.

حسابي حساب (جينمل پرسرام گلراجاڻي)

جينمل پرسرام گلراجاڻيءَ ڪيترن ئي ڊرامن جا ترجما ڪيا. ساڳي نموني هن شيڪسپيئر جي Measure for Measure جو ترجمو ”حسابي حساب“ جي نالي سان ڪيو، جنهن کي پڻ ناول واري انداز ۾ ترجمو ڪيائين.

(11) دي ٽيمنگ آف دي شريو : (The Taming of the Shrew)

هيءَ وليم شيڪسپيئر جو لکيل ڪاميڊي ڊرامو آهي، جنهن کي هڪ اندازي موجب 1590ع کان 1592ع ۾ لکيو ويو هو. هن ڊرامي ۾ نوابن جي پاران پنهنجن دوستن جي خلاف سازشن، مڪارين ۽ درباري روايتن کي چٽيو ويو آهي.

چٽ نه چمات، وڃان ئي بي وات (نانڪرام)

نانڪرام ولد ڌرمڊاس ميرچنڊاڻي حيدرآباد ۾ نولراءِ هيرانند اڪيڊميءَ ۾ انگريزيءَ جو استاد هو. هو ناول نگار، ڪهاڻيڪار، ڊراما نويس ۽ مترجم هو. سندس ڪيترائي ڪتاب شايع ٿيل آهن. نانڪرام ڌرمڊاس 1922ع ۾ شيڪسپيئر جي ڊرامي ”Taming of the Shrew“ جو ”چٽ نه چمات، وڃان ئي بي وات“ جي نالي سنڌيءَ ۾ ترجمو ڪيو. هن ڊرامي ۾ ڏنگي زال سنئين ڪرڻ واري موضوع کي ڪنيو ويو آهي.

(12) ٽو جينٽلمين آف وېرونا : (Two Gentlemen of Verona)

هيءَ وليم شيڪسپيئر جو لکيل ڪاميڊي ڊرامو آهي، جنهن کي هڪ اندازي موجب 1589ع کان 1593ع ۾ لکيو ويو هو. ڪجهه محققن جو خيال آهي ته، اهو شيڪسپيئر جو پهريون ڊرامو هو. هن ڊرام ۾ سچيءَ دوستيءَ جي موضوع کي بيان ڪيو ويو آهي.

عزيز ۽ شريف (مرزا قليچ بيگ)

مرزا قليچ بيگ شيڪسپيئر کي سنڌيءَ ۾ متعارف ڪرائڻ ۾ وڏو ڪردار ادا ڪيو. هن Two Gentlemen of Verona جو ترجمو ”عزيز ۽ شريف“ جي نالي سان 1909ع ۾ ڪيو، جنهن کي سنڌ ڪاليج ناٽڪ منڊليءَ طرفان پيش ڪيو ويو.

گمراه دوست (عثمان علي انصاري)

عثمان علي انصاري ولد هدايت عليءَ جو جنم شڪارپور ۾ ٿيو. سندس سڃاڻپ گهڻ رخي آهي. هو انتهائي تعليم يافته اديب هو ۽ انگريزي ادب ۾ ايم. اي ٿيل هئس. سندس ڪيترائي ڪتاب شايع ٿيل آهن. هن Two Gentlemen of Verona جو ترجمو ”گمراه دوست“ جي نالي سان 1838ع ۾ ڪيو. هيءُ ڊرامو به بهترين نموني ترجمو ٿيل آهي. انصاري صاحب ڊرامي جا نالا جيتوڻيڪ اصل رکيا پر ڪردان جا نالا ساڳيا مغربي آندائين مگر سندس ٻولي سهڻي ۽ سلوڻي آهي. ”عزيز ۽ شريف“ جي مهاڳ ۾ انصاري صاحب لکيو آهي ته ”مون دنيا جي هڪ بي نظير مصنف جو ترجمو شروع ڪيو اميد آهي ته دنيا جي ٻين زبانن مان چونڊي چونڊي جواهرات ناظرين جي خدمت ۾ پيش ڪندس، بشرطيڪ حياتيءَ وفا ڪئي ۽ همت افزائي ڪئي“. هن ترجمي لاءِ پروفيسر

منگهارام ملڪاڻي لکيو آهي ته: ”هن صاحب ناٽڪن جا نالا جيتوڻيڪ ڏيهي رکيا، ته به انهن جي ڪردارن جا نالا ساڳيا مغربي رڪيائين. عبارت جي لحاظ کان هي ڪيل پڙهڻ وٽان هئا ۽ انصاري صاحب جي نظر هيٺ ٻئي سهائيءَ ۾ اسڪولي شاگردن ڪري ڏيکاريا هئا ۽ چڱا پسند پيا هئا.“ (19)

(13) ميڪيٿ : (Macbeth)

ميڪيٿ شيڪسپيئر جي مشهور ٽريجڊي ڊرامن مان هڪ آهي، هڪ اندازي موجب ان کي 1606ع ۾ اسٽيج تي آندو ويو هو. هن ڊرامي ذريعي انساني طاقت، نفسيات ۽ سياسي ارادن جي غلط خواهش کي چٽيو ويو آهي. شيڪسپيئر جي ڊرامي ”ميڪيٿ“ ۾ قاتل زندگيءَ تي بي رحم فيصلو ڏيندو آهي ته، ”جهيڙي ٻرنڊڙ ميٺ بتي وسامي وئي، زندگي صرف هڪ پري رهندڙ پاڇو آهي. اها ڪهاڻي آهي، جيڪا ڪنهن احمق ٻڌائي، آواز ۽ ڪروڙ سان ڀرپور، جنهن جو ڪو به مطلب ڪونهي.“ ڇا زندگيءَ جي باري ۾ ڪا ان کان به وڌيڪ ڪساري راءِ ڏئي سگهجي ٿي؟ ها ايتن جي ٽيمون کي ياد ڪريو، جيڪو ڪڏهن لڪاپتي هوندو هو، جيڪو هر وقت چاڀلوس دوستن جي گهيري ۾ رهندو هو، پر ان ڏٺو ته دولت هٿان وڃڻ کانپوءِ رات وچ ۾ سمورا دوست غائب ٿي ويا. پوءِ هن هڪ جهنگ جي ڪنڊ وڃي وسائي ۽ اتي اها اميد ڪندو رهيو ته، ”وحشي درندا به انسانن جي پيٽ ۾ وڌيڪ مهربان هوندا آهن.“ هن وٽن جون پاڙون کائي گذارو ڪيو، مٽي کوٽيائين ۽ اتان سون نڪتو ته ٻيهر دوست وٽس اچي ٿا وڃن.

جڏهن ميڪيٿ اعتراف ڪري ورتو ته هو يقيني شڪست ڏسڻ وارو آهي ته هن جنگ کان ذري جيترو به ٻڌتر يا ويچار محسوس نه ڪيو. هن بي اختيار چئي ڏنو: ”دنيادار ميڪ ڊف! توتي لعنت هجي جو تون ڪمزورن تي حملو ۽ انهن تي ظلم ڪندو آهين.“ (20)

مئڪيٿ (حبیب اللہ مرزا)

حبیب اللہ مرزا سنڌ يونيورسٽي، ڄامشوري ۾ شعبي سنڌي جو پروفيسر هو. هن 1966ع ۾ شيڪسپيئر جي مشهور ڊرامي Macbeth جو سنڌيءَ ۾ ترجمو ڪيو. هن کي ترجمي جو سٺو ڏانءُ هو، انڪري شيڪسپيئر جي ڊرامي کي سهڻي نموني سنڌيءَ ۾ آندائين. مرزا صاحب لکي ٿو ته: ”مئڪيٿ جو ڪردار هڪ ظالم انسان جو هو. هن ظلم، قتل و غارت جي بازار گرم ڪري ڇڏي هئي ۽ آخر ۾ هن ظالم مٿان خدا جو عذاب نازل ٿئي ٿو ۽ هو ڪيفر ڪردار تي پهچي ٿو. ميڪيٿ خوني هو. ان جو انجام برو ٿيو.“ (21)

(14) اوٽيلو: (Othello)

اوٽيلو به شيڪسپيئر جي مشهور ٽريجيڊي ڊرامن مان هڪ آهي، هڪ اندازي موجب اهو 1603ع ۾ لکيو ويو هو، جنهن جو موضوع اڳ ۾ 1565ع ۾ لکيل ڊرامي ۾ موجود هو پر شيڪسپيئر ان کي نئين انداز ۾ پيش ڪيو. شيڪسپيئر جي ڊرامي اوٽيلو ۾ اياگو برائي، ڪوڙ ۽ سازش جو نمائندو آهي ۽ هر هنڌ سوڀارو رهندو آهي. ٻئي طرف ڊيسڊيمونا نيڪي، ايمانداري ۽ وفا آهي، تنهن ڪري اها قتل ٿي ويندي آهي. سنڌيءَ ۾ هن ڊرامي جو ترجمو تيرٿ بسنت ”اٽيلو“ جي نالي سان 1981ع ۾ ڪيو. اصلي ماڳن، مڪانن ۽ نالن سان اصليت واري روپ ۾ ترجمو ڪيو ويو آهي. هن ڊرامي جو ترجمو لطف الله بدويءَ به ڪيو هو، جيڪو اڄ تائين شايع نه ٿيو آهي.

(15) ايزو لائيڪ اِٽ: (As you like it)

هيءُ شيڪسپيئر جو هڪ مشهور رومانوي ڪاميڊي آهي، جيڪا هڪ اندازي موجب 1899ع ۾ لکي وئي. هن ڊرامي ۾ محلاتي سازشن جو ذڪر آهي. ڊرامي جو هڪ گيت يارهين درجي جي انگريزي ڪورس ۾ رکيل آهي، اهو گيت لارڊ امين ڳائي ٿو، جنهن کي سندس پيءُ جلاوطن ڪري ڇڏيو هو. هو چوي ٿو تہ:

سر سبز وڻ هيٺان،
جيڪو به مون سان گڏ ليٽڻ چاهي،
۽ نٿي پڪيءَ جي ڳلي مان نڪرندڙ لات سان،
هيڏانهن اچي، هيڏانهن اچي،
هتي، هو نه ڏسندو،
ڪوئي دشمن،
سواءِ سياري ۽ طوفاني هوائن جي،
جيڪو آرزوئن ۽ خواهشن کان پري رهي سگهي
۽ (جيڪو) سج جي گرمائش ۾ ليٽڻ چاهي
جيڪا غذا کائي تنهن کي ڳولهي لهي
۽ جڪي به هٿ لڳيس، تنهن تي راضي رهي
(سو) هيڏانهن اچي، هيڏانهن اچي،
هتي، هو نه ڏسندو،
ڪوئي دشمن،
سواءِ سياري ۽ طوفاني هوائن جي.

جيڪا تنهنجي مرضي (سيد مقبول شاھ موسوي)

سيد مقبول شاھ موسوي As you like it جو ترجمو ”جيڪا تنهنجي مرضي“ جي نالي سان ڪيو. هيءُ ڊرامو دراصل تعليمي نصاب خاطر ترجمو ڪيل هو. هن ڪتاب جي باري ۾ پروفيسر حامد علي خانائيءَ لکيو آهي ته: ”شاھ صاحب اصل ڪتاب ۾ انگريزي زبان جا جيڪي لفظ ۽ اصطلاح استعمال ڪيا آهن، تن جون معنائون پڻ ڏنيون آهن. هيءُ ڪتاب سن 1960ع ۾ راما پاڪ بوڪ ڊپو، حيدرآباد طرفان پڌرو ٿيو. هن ڪتاب جا 173 صفحا آهن ۽ 27 صفحن تي لفظن جي معنيٰ ڏني وئي آهي.“ (22)

مشهور سنڌي اديب تيرٿ وسنت شيڪسپيئر جي تاريخي الميہ ناٽڪ Antony and Cleopatra جو سنڌي ترجمو ”ملڪ“ جي نالي سان ڪيو هو. پروفيسر منگهارام ملڪاڻي شيڪسپيئر جي مذاقي ناٽڪ Mid Summer Night's Dream جو ترجمو ”دلسوز داستان“ جي نالي سان ڪيو هو، جو 1939ع ۾ ڊي. جي ڪاليج ۾ پيش ڪيو ويو هو. لطف الله بدوي، ”جوليس سيزر“ جو به ترجمو ڪيو هو، جيڪو شايع ٿي نه سگهيو آهي.

شيڪسپيئر جا ناٽڪ ڪنهن هڪ زماني جي لاءِ نه آهن. هن پنهنجين لکڻين ۾ انسان جي اندر جا راز پروڙي ۽ کولي ٻڌايا آهن. هن جي شاعري ۽ ناٽڪ هر دور لاءِ آهن. شيڪسپيئر جي خيالن انسان جي ترقيءَ جي اڙانگن رستن تي اهڙا ته پڪا پختا نشان ڇڏيا آهن، جو جيڪڏهن کيس دنيا جي لافاني شاعر ۽ اديب جي نالي سان ياد ڪجي، ته وڏاءُ نه ٿيندو. ڪن صاحبن جا ڊراما اهڙا هئا، جو اصل کان به مشڪل. اهو ئي سبب آهي جو اسٽيج تي اچي نه سگهيا. درحقيقت مرزا قليچ بيگ شيڪسپيئر کي سنڌيءَ ۾ صحيح نموني متعارف ڪرايو. ڪن اديبن شيڪسپيئر جي ڊرامي کي بگاڙي ناول جي روپ ۾ آڻي ڇڏيو. نتيجي ۾ اهي نه ڊراما رهيا نه وري ناول. اهڙيءَ طرح ڪن اديبن ترجمي دوران ڊرامن جا ڪافي حصا ڪڍي ڇڏيا. جنهن جو سبب اهو ڄاڻايو ته هنن ڊرامن جا غير ضروري حصا خارج ڪري ڇڏيا ۽ صرف مطلب جي ڳالهه رکي. مطلب ته شيڪسپيئر جي ڊرامن جو سنڌي ڊرامي تي تمام گهڻو اثر آهي. هن جي ڊرامن سان سنڌي ڊرامي ۾ موضوع جي وسعت آئي، ڊرامي ۾ گهرائي آئي، لکڻ جو طريقو مليو ۽ وڏي ڳالهه ترغيب (Inspiration) ملي. شيڪسپيئر جي ڊرامن کي نه رڳو سنڌيءَ ۾ ترجمو ڪيو ويو بلڪه اسٽيج تي آڻي عوام اڳيان پيش ڪيو ويو. شيڪسپيئر جي ڊرامن کي جيتوڻيڪ سنڌي ڊرامي نگارن پنهنجي پنهنجي انداز سان پيش ڪيو پر سڀني جي پيشڪش سان شيڪسپيئر پڻ سنڌي ڊرامي جي تاريخ ۾ اهم حصو ٿي پيو.

1. Encyclopedia Wikipedia (Online)
2. طاهزادو، ولي محمد: ”شخصيتون“، سنڌي ادبي بورڊ ڄامشورو، 2005
3. ولي، ولي رام: ”آڊب ۽ ترجمن جي اهميت“، سي ماهي مهران، سنڌي ادبي بورڊ، ڄامشورو، 1986-4، ص 114
4. Samuel Johnson's preface to *The Plays of William Shakespeare* (Online)
5. ملڪاڻي، منگهارام پروفيسر: شيڪسپيئر-سنڌ ۽ سنڌي ۾، نئين زندگي سيپٽمبر 1964ع، ص 20
6. اتم، اي - جي: ”سنڌي ڪهاڻي، ناٽڪ ۽ تنقيد“، ڪلپنا ڪتاب گهر، الهاس نگر، 1981ع، ص 21
7. ملڪاڻي، منگهارام پروفيسر: شيڪسپيئر-سنڌ ۽ سنڌي ۾، نئين زندگي سيپٽمبر 1964ع
8. هڪڙو انور فگار: ”شڪارپور شهر جو سنڌي ادب ۾ حصو“، انسٽيٽوٽ آف سنڌالاجي، ڄامشورو، 2009ع، ص 499
9. ڪتاب جو مهاڳ
10. جينمل پرسرام گلراجاڻي: همليت
11. وليم شيڪسپيئر، وحيد لاشاري: ”همليت“، سپيٽا - پبليڪيشن 2017ع
12. ساڳيو
13. بيگ، قليچ مرزا: ”شاه ايليا“، سنڌي ادبي بورڊ ڄامشورو، 1959ع
14. ملاح، مختيار احمد: ”سنڌي ڊرامي جي مختصر تاريخ“ ثقافت کاتو، حڪومت سنڌ، ڪراچي، 2010ع، ص 136، 135
15. ملڪاڻي، منگهارام پروفيسر: ”سنڌي نثر جي تاريخ“، روشني پبليڪيشن، 1993، ص 116، 115
16. ملڪاڻي، منگهارام پروفيسر: ”سنڌي نثر جي تاريخ“، روشني پبليڪيشن، حيدرآباد 1993، ص
17. انصاري، عثمان علي ۽ ”جرم وفا“، ميرپور خاص پرنٽنگ پريس مان 1937ع
18. هيرو نڪر: ”پيرومل مهرچند“، فيونڪس بوڪس، حيدرآباد، 2007، ص 77
19. انصاري، عثمان علي: ”گمراه دوست“، ميرپور خاص پرنٽنگ پريس مان 1938ع
20. ملڪاڻي، منگهارام پروفيسر: ”سنڌي نثر جي تاريخ“، روشني پبليڪيشن، 1993، ص 190
21. ملاح، مختيار احمد: ”سنڌي ڊرامي جي مختصر تاريخ“ ثقافت کاتو، حڪومت سنڌ، 2010ع، ص 197
22. خانائي، حامد علي، قريشي، ڊاڪٽر: ”تذڪره پوراني سادات“ سکر هسٽاريڪل سوسائٽي، 2001ع، ص 147 ڪٽر پروين ميمڻ